

ANNIVERSARJI

Din is-sena jaħbat ...

◆ 450 sena mit-Twaqqif tal-Belt Senglea

L-1554 kienet is-sena li fiha l-Kavallier Fra Klawdju de La Sengle, ta' nisel Franċiż, intgħazel bhala l-hames Gran Mastru ta' l-Ordni ta' San Ġwann f'Malta. Peress li kien żmien meta l-biża' ta' xi hbit qawwi mill-armata u l-flotta tal-qawwiet Torok kien haġa ta' kull jum, dan il-Gran Mastru mill-ewwel haseb biex ikompli fejn kien halla dak ta' qablu, Juan d'Homedes. Fil-fatt, il-Gran Mastru d'Homedes, f'it snin qabel, kien bena l-Forti San Mikiel fuq in-naħa ta' ġewwa tal-peninsula li, fil-futur qrib, kellha tinbena fuqha l-Belt Senglea.

La Sengle kompla l-bini ta' swar hoxnin u għoljin madwar il-peninsula kollha, hliet in-naħa li thares lejn il-Birgu. Huwa ta' attenzjoni speċjali lejn in-naħa li thares lejn Kordin, fejn kien jidher li kien il-post l-aktar dgħajef, u minn fejn setgħet issir l-akbar hsara. Dawn is-swar ittellgħu fuq il-pjanti ta' l-arkitett ta' l-Ordni Nicolo Bellavanti. La Sengle, immedjatament ipproġetta ukoll, u ta bidu għall-bini ta' belt ġdida 'l



ġewwa minn dawn is-swar.

Din il-belt kellha tibqa' ġġib ismu - Senglea. L-istemma tal-kunjom ta' La Sengle, salib iswed f'ghamla immejla jaqsam minn angolu għall-iehor, fuq sfond tad-deheb u b'arzella tal-fidda f'kull tarf u fin-nofs tiegħu, saret ukoll l-istemma tal-Belt il-ġdida. L-Isla, għalhekk, saret, wara l-Imdina u l-Birgu, it-tielet belt f'Mata imwaqqfa u imhazzma bis-swar.

La Sengle ta hafna lill-Isla, u saħansitra hareġ flejjes kbar minn butu għall-bini tagħha. L-Isla baqgħet dejjem għażiża għall-Kavallieri, l-aktar wara s-sehem li tat fid-difiża ta' Malta u ta' l-Ordni fi żmien l-Assedju l-Kbir tas-sena 1565, meta għas-sehem valoruż ta' l-abitanti tagħha, l-Isla ingħatat it-titlu ta' *CIVITAS INVICTA*, li tfisser *IL-BELT QATT MIRBUHA*. L-Isla ingħatat ukoll motto mill-

L-istemma tal-kunjom La Sengle li saret l-istemma tal-Belt Senglea.




Il-Gran Mastru Klawdju de la Sengle. Statwa li hi parti mill-armor tat-toroq fil-jiem tal-festa. (Alfred Camilleri Cauchi 1994).

aktar sinifikanti, li jaqra *QUA PUGNAVI INVICTA CONSIDO*, li b'islienna jfisser "(Hawn) Fejn tqabadt (ninsab) wieqfa bla mirbuha".

Din il-Belt li waqqaf La Sengle 450 sena ilu, kellha tkun ta' ġieħ, għozza u unur għal Malta. L-Isla kellha sehem tista' tgħid f'kull ġrajja, sabiha jew kerha, li dammet l-istorja ta' Malta. Biżżejjed wieħed jiftakar f'dak li l-Isla għaddiet minnu fis-snin kefrin tat-Tieni Gwerra Dinjija. Fl-istess hin wkoll, din il-Belt tat lil Malta bosta ċittadini li għamlulha ġieħ, kemm f'pajjiżna stess, kif ukoll 'l hemm mix-xtut ta' din l-art helwa.

◆ 325 sena mill-Viżta Pastoralni ta' l-Isqof Michele Gerolamo Molina



L-Isqof Mikiel Molina

Fit-2 ta' Ottubru 1679, 325 sena ilu, bdiet fl-Isla Viżta Pastoralni mill-Isqof Michele Gerolamo Molina. Kif soltu tinghata f'relazzjoni ta' Viżti bħal dawn, insibu deskrizzjoni tal-Knisja Parrokkjali u ta' l-opri li jkun hemm fihom. F'din ir-relazzjoni jispikka l-fatt li jissemma li kien għadu kif inbidel l-inkwadru tat-titular u sar wieħed ġdid li, bħal ma kienet drawwa f'dak iż-żmien, ma kienx bilfors jirrapreżenta t-titular tal-Knisja, f'dan il-każ, it-Twelid tal-Madonna.

Iżda, hafna aktar importanti minn hekk, f'din ir-relazzjoni hemm deskrizzjoni dettaljata tas-sitwazzjoni tal-ħajja nisranija fl-Isla, u b'mod partikulari tal-hames fratellanzi li kienu jeżistu dak iż-żmien u tal-hidma tagħhom. Irridu niftakru illi sewwasew tliet snin qabel, fl-1676, Malta kienet sofriet hafna mill-flaġell tal-pesta. L-Isla tilfet bosta minn uliedha, madwar nofs il-popolazzjoni, fosthom 16-il saċerdot u saħansitra lill-Kappillan Dun Frangisk Azzopardi, li kollha hallew ħajjithom waqt il-qadi ta' dmirijiethom. Jidher ċar minn din ir-relazzjoni illi fi żmien hekk qasir ta' tliet snin, il-fratellanzi kienu qed jergħu jaqbd u l-art, u l-imseħbin fihom bdew jizdiedu sew. Huma komplew bil-hidma li kienet giet imfixkla fi żmien il-pesta. Din ir-relazzjoni għandha kliem ta' tifhir b'mod partikulari għall-hidma tal-fratellanza tas-Santissimu Sagrament u dik tal-Madonna tar-Rużarju li ftit snin qabel kienet giet trasferita fil-Parroċċa mill-Knisja ta' Santa Marija tal-Portu Salvu. Jidher, iżda, illi l-fratellanza tal-Madonna tal-Karità kienet fi kriżi. Tant hu hekk li ftit snin wara, l-altar li kellha fil-Knisja, ġie fdat f'idejn is-Sodalità ta' l-Agunija. Fl-istess hin, kienet qed issir hidma qawwija halli titwaqqaf fratellanza ġdida dedikata lit-Trinità Qaddisa, bl-iskop prinċipali tar-riskatt ta' l-ilsiera. Din, fil-fatt, twaqqfet ftit biss wara.

Din ir-relazzjoni turi li għad illi l-Belt ta' l-Isla kienet għadha kif għaddiet minn burraxka tant qalilha, kienet bdiet terġa' tqum fuq saqajha, u tiehu r-ruħ mill-ġdid.

◆ 200 sena minn meta saret l-istatwa ta' l-Immakulata Kuncizzjoni

Il-fratellanza ta' l-Immakulata Kuncizzjoni twaqqfet fl-Isla bejn is-sena 1647 u s-sena 1650 (ara L-Isla: Lehen il-Parroċċa, nru. 83, Settembru - Ottubru 2001). Din il-fratellanza inghatat f'idejha l-kura ta' l-istatwa tal-Bambina, li kienet waslet fl-Isla, b'mod mill-aktar providenzjali, fis-sena 1618. Fiż-żmien ta' l-erezzjoni tal-fratellanza, din l-istatwa kienet magħrufa bħala l-Immakulata, u għal hafna snin, apparti mill-purċissjoni tal-festa titulari, kienet tinħareġ f'purċissjoni ukoll fil-festa tal-Kuncizzjoni f'Diċembru.



*L-Immakulata Kuncizzjoni.
Xogħol fl-injam minn Mariano Gerada*

Imbagħad, fis-snin bikrin tas-seklu 19, l-imsejtni tal-fratellanza tal-Kuncizzjoni, hasbu biex ikollhom vara li tirrafigura l-Konċepiment Immakulat tal-Madonna, u li tkun propjeta tagħhom, u tintuża esklużivament fil-purċissjoni li l-fratellanza kienet torganizza fil-Hadd ta' wara t-8 ta' Diċembru - festa liturgika tal-Kuncizzjoni. Għal dan il-ghan, huma kkummissjonaw lill-iskultur ċelebri Mariano Gerada, meqjus bhala l-aqwa skultur ta' dik l-epoka, biex jonqox fl-injam din l-istatwa. Il-vara tlestiet fis-sena 1804, 200 sena ilu, u kulhadd jaqbel li hija wahda mill-isbaħ, jekk ukoll mhux l-isbaħ, statwa tal-Kuncizzjoni fil-gzejjer Maltin.


Ix-xebh tal-wieċ u fil-qagħda tal-Madonna ma' statwi ohra rinomati ta' Gerada, fosthom l-istatwi titulari tal-Madonna tal-Grazzja f'Haż Żabbar, Santa Katerina taż-Żurrieq u Santa Marija ta' Hal Ghaxaq, jixhdu li din il-vara harġet minn id l-istess artist. Gerada hadem għaliha ukoll pedestall grazzjuż u li għal kwazi mitt sena, kien jintuża wkoll biex fuqu tintrama l-istatwa titulari ta' Marija Bambina.

It-trasport solenni ta' l-istatwa ta' l-Immakulata mill-Knisja ta' San Filippu għall-Kollegġjata, sar nhar il-Hamis, 6 ta' Diċembru, u harġet għall-ewwel darba f'purċissjoni il-Hadd, 9 ta' Diċembru 1904.

◆ 150 sena mill-Proklamazzjoni tad-Domma ta' l-Immakulat Konċepiment tal-Madonna

Fit-8 ta' Diċembru 1854, il-Qdusija Tiegħu l-Papa Piju IX, ipproklama solennement bhala Domma ta' Fidi Nisranija, li Marija hija mnissla mingħajr ebda tebgħa tad-dnub oriġinali. Din il-proklama kienet sinjal għal ċelebrazzjonijiet kbar ta' fidi u devozzjoni lejn il-Madonna mad-dinja Kattolika kollha. Fuq ordni ta' l-Arċisqof tad-Djoċesi, Mons. Publio Maria Sant, ċ-ċelebrazzjonijiet f'Malta saru iżjed tard, fl-ahħar jumejn tas-sena 1854.

Fl-Isla, il-Kapitlu tal-Kollegġjata Sengleana, l-aktar bit-thabrik u l-hidma tal-Kanonku Dun Salvatore Gaffiero, li fis-sena 1899 kellu jinhatar Isqof, għamel ċelebrazzjonijiet devoti u kommoventi speċjali, li ntemmu bil-kant ta' Te Deum solenni b'ringrazzjament għall-gharfien ta' din id-Domma ġdida, li minn dak iż-żmien kull Kattoliku kellu jemmen u jaċċetta bħaġa verità ta' fidi.



Piju IX – il-Papa ta' l-Immakulata

◆ 125 sena minn bidla fit-tmexxija tal-Parroċċa

Is-sena 1897 gabet maghha bdil fit-treġġja tal-Parroċċa ta' l-Isla, meta l-Arċipriet, il-Kanonku Dun Franġisk Colombo, li kien ilu jmexxi l-Parroċċa ghal tul ta' 18-il sena shaħ, cioè mill-1861, inhatar Kanonku Monsinjur tal-Kattidral, u ghalhekk kellu jirrinunzja minn Arċipriet tal-Kollegġjata. Il-parrokat ta' Colombo ġie fi żmien meta l-popolazzjoni ta' l-Isla kienet qed tikber hafna, u waqt li kien hawn hafna haddiema foqra, kien hawn ukoll hafna saċerdoti, professjonisti u nies tas-sengha u ta' l-arti. Fost is-saċerdoti li kienu jghammru fl-Isla fi żmien l-Arċipretura ta' Colombo, insibu lill-Kanonku Dun Salvatore Gaffiero, li fis-sena 1899 ġie kkonsagrat Isqof; il-Kanonku Dun Injazju Panzavecchia, li maż-żmien sar Monsinjur tal-Kattidral u li fis-snin bikrin tas-seklu 20, kien persuna importanti fix-xena politika ta' pajjiżna; kif ukoll Dun Angelo Raggio, li mis-sena 1882 sa ma miet fl-1928, kien Propostu żelanti ta' l-Oratorjani fil-Kunvent ta' San Filippu.



L-Arċipriet Dun Franġisk Colombo

Fost in-nies ta' l-arti, imbaghad, insibu lill-pitturi Tommaso Madiona u Ġużeppi Bonnici.

Fi żmien l-Arċipriet Colombo ukoll, il-Knisja ta' l-Isla bdiet timtela' b'opri li ghanewha bis-shiħ, fosthom ventaltar tal-fidda għall-altar maġġur (1864) u l-kisi bil-fidda tar-raġġiera tal-Bambina (1874).

Ta' min iżid fl-ahharnett, li fi żmien il-parrokat ta' l-Arċipriet Colombo, fis-sena 1869, inqata' d-dfin mill-Knisja fuq ordni tal-Gvern, u l-Kapitlu u l-fratellanzi inghataw art għad-dfin fiċ-Ċimiterju ta' l-Addolorata li kien inbena ġdid.

Wara r-riżenja ta' l-Arċipriet Colombo, kif kien isir f'dawk iż-żminijiet, sar konkors halli jimtela' dan il-post vakat. Dan il-konkors intrebaħ minn Dun Anton Cordina, li kien ġa ilu Kanonku tal-Kollegġjata Senglena għall-19-il sena. Dun Anton Cordina, li kien għadu kif għalaq l-46 sena, kien tweled fir-Rabat ta' Għawdex, imma sa minn meta kien għadu tifel żgħir, huwa trabba u għex fl-Isla, peress li l-ġenituri tiegħu kienu ġew joqogħdu f'din il-Belt. Ghalhekk, huwa kien iħoss lilu nnifsu bħala Senglean.

Huwa kien dam Arċipriet tal-Kollegġjata 11-il sena.

◆ 50 sena mis-Sena Marjana.

Għal tagħrif eżawrjenti dwar l-iskop ta' din is-sena speċjali, dedikata lill-Madonna skond ix-xewqa u l-ordni tal-Papa Piju XII, u l-funzjonijiet u l-festi li saru fl-Isla matul dik is-sena, ara l-artiklu speċjali dwar dan kollu f'parti ohra ta' dan l-istess fuljett.